

## કેમ રે વિસારી ?

કેમ રે વિસારી ?  
બાલા, કેમ રે વિસારી ?  
આટલાં વર્ષોની યારી સમૂળી જુહારી.---કેમ...

હુકકાભાઈ ને ચલમબઈનો,  
રડી રહ્યો પરિવાર;  
નોધારાંના આધારે,  
ગગી બની નિરાધાર.

કેમ રે ભુલાણી ?  
બાલા, કેમ રે ભુલાણી ?  
એકધારી દોસતીથી નો'તી હું ફુલાણી.

ધોળી ખાખી બેઉ બેનું,  
સગી રૂએ સાળી;  
અમારાં કુટુંબમાં તો,  
હું જ તારી વહાલી.

હોઠે હું અડાણી,  
બાલા, હુદિયે સમાણી,  
સિત્તેરમા વર્ષે ઠેઠ મને જ વિસારી !

વીતરાગી પાસે નહોયે,  
સાંસારિક રાગ-દૃષ્ટિ;  
ત્યાગાત્યાગ હોય નહીં,  
તમારે હોય સમદૃષ્ટિ.

મૂઈ, હું જ ભુભાણી,  
તોયે નથી છેતરાણી,  
ઘણાંયે 'ફોટા'માં 'દાદા' 'ચૂંગી'યે છપાણી.

કેટલાંયે મહાત્માની,  
'સેવા' ગઈ લૂંટાઈ;  
સળી, પંખો, ચીપિયાની,  
કાળજી નંદવાઈ.

યાદીયે સચવાઈ,  
મૂળચંદાભાઈ,  
ખંભાતવાસીઓની પૂજનીય થઈ.

ઉપરાશું લીધું નહીં ને,  
વઢિયાંયે નૈથ;  
પંચાવન વર્ષોની પ્રીતિ,  
હારતોરે ગઈ.

મિશ્રસા તમાકુથી,  
'ગુડગુડ' પાણી ઊભરાઈ,  
વિશ્રસા ધૂંવાડાં સેર ફૂકી ગિયાં કેવળ 'ઈ'.

